

ఆత్మహత్య

ఆత్మహత్య అతిసుకువు. ఏముంది? ఒక్కక్షణం మమ కారాలు మరచిపోగలిగితే, “ఇవేవీ నావికావు” అని అరక్షణం అనుకో గలిగితే చాలు, ఐదు ప్రాణాలూ క్షణంలో పోతాయి, మనిషి కన్ను మూసేస్తాడు. ఇక అతనిగుండె కొట్టుకోదు. అతన్ని అన్ని బాధలూ వదిలేస్తాయి”.

ఆత్మహత్యకు ఏంకావాలి? తాడుతో ఉరిపోసుకోవచ్చు. కిరసనాయిలుతో స్నానం చేసినప్పు పెట్టుకోవచ్చు. ఎలక్ట్రిక్ వైర్లు ముట్టుకోవచ్చు. గ్లాసుడు ఎండ్రీన్ తాగవచ్చు. పెరట్లో బావిలోకి గెంతవచ్చు.

ఇంకా కావలసిందల్లా ఒక బలమైన నిశ్చయమే. “ఈ జన్మ బరువైపోయింది” అనుకుంటే చాలు. “నేను మోయలేను ఈ జీవిత భారం” అనుకుంటే చాలామంది విషయంలో చాలు. కొద్దిమంది విషయంలో “ఏముంది జన్మలో!” అన్నవిరక్తి వచ్చినా చాలు.

“ఆత్మహత్య యింత సుకువా?” విస్తుపోయేడు రంగనాథం. ఇన్నింటిలో ఏం చేసినా ప్రాణం పోతుంది. ఒక్కటే కాదు. పంచప్రాణాలూ పోతాయి. “రఘురామా! ఇంట్లో అన్నీ ఉన్నాయి. దూలాలన్నాయి. తాళ్ళున్నాయి. బావి వుంది. కరెంటు వైర్లున్నాయి. ఎండ్రీన్ వుంది. ప్రాణాలు తీసేసుకుంటానన్న కామాక్షమ్మ కూడా వుంది. ఇప్పుడావిడకేం తక్కువ? ఆరోగ్యంగా వుంది. ఐశ్వర్యం వుంది. రత్నాల్లాంటి పిల్లలున్నారు. తనున్నాడు. బిజినెస్ వుంది. భూమివుంది. మంచి బుద్ధిలేదు. ప్రాణాలు తీసేసుకుందావన్న బుద్ధి మాత్రం వుంది.

ఈ వ్యధ భరించలేను. ఆమె బెదిరింపుకు హద్దులు కూడా లేవు. భూమి అమ్ముతానంటే ఆత్మహత్య చేసుకుంటానంటుంది. బెనారస్ చీర వచ్చే సంక్రాంతికి కొనుక్కోవచ్చంటే ప్రాణాలు తీసేసుకుంటానంటుంది. కారు కొందాం అన్నా అదే బెదిరింపు. కటకం వెళ్ళొద్దనా అదే బెదిరింపు. మీరిలా చేసినా లేక మీరిలా చెయ్యకపోయినా నన్ను మళ్ళీ ప్రాణాలతో చూడరు” అనేస్తేసరి. అలా ఆవిడ అన్నాక తను పడేవ్యధ శత్రువుకి కూడా వద్దు. ఆవిడ ఒకే బెదిరింపు అతని మొహంమీద పడేసి, అటు తిరిగి పడుకుంటుంది. ఆ తర్వాత అతడు పడే బాధ ఆ పరమాత్ముడికే

తెలుసు. తను నిద్రపోతే ఏ అర్ధరాత్రి ఏ అఘాయిత్యం చేసేస్తుందో అన్న భయం అతనికి ఎన్ని రాత్రుళ్ళు కంటికి కునుకు లేకుండా, మనసుకి శాంతి లేకుండా చేసింది? ఆమె నిజంగా పడుకుందా? లేకపోతే ఆమె నిద్ర నటనా? ఒక్కొక్క రాత్రి ఎన్నోసార్లు లేచిచూసే వాడు. అదృష్టవంతురాలు. కనురెప్పేనా అల్లలాడకుండా హాయిగా పసిపిల్ల నిద్రపోతున్నట్టుగా నిశ్చలంగా కనిపించేది ఆమె మొహం.

“భగవాన్! ఈ రాత్రి యిలా గడవనిచ్చినందుకు నీకు ఎలా కృతజ్ఞత తెలియచేసుకోవడమో తెలియడం లేదు” అని అనుకుంటూ లైటు ఆర్పి తన పక్కమీద కూర్చునే సరికి, ఒక్కొక్క సారి మంచం స్ప్రింగులు చప్పుడుకు మేలుకున్నట్టు “ఇంకా నిద్రలేదటండీ? పడుకోండి పిచ్చి వేషాలుమాని” అని అటుతిరిగి పడుకునేది.

తనది కేవలం పిచ్చివేషం కాదు. అసలు పిచ్చే. లేకపోతే మేలుకున్న మనిషినిచూసి వక్కమరచి నిద్రపోతున్నదని యేలా అనుకోగలిగేడు? ఇలా కొన్ని రాత్రులు నిద్ర లేకుండా నరాలని కొరికే ఆత్మతతో మేలుకుంటే అతనికి నిజంగా పిచ్చి ఎక్కి పోతుంది. ఎక్కిపోతే బావుణ్ణి. శని విరిగిపోయేది. అప్పుడు తను ఏం చేసినా ఎవరూ బాధ్యత తనకి చుట్టరు. తనింట్లో యెవరు ఏం చేసినా తనని చూసి ఎవరూ అసహ్యించుకోరు. అవమానించరు. పిచ్చివాడిగానైనా తను తలెత్తుకు తిరగ్గలతాడు.

కాని ఆమె నిండుప్రాణం తీసుకుంటే? రామప్రభో! ఈ అవమానం భరించటం ఎలా? రోడ్డుమీద యెదు రయ్యే ప్రతి బేదాపరకగాడూ తనని చులకనగా అవమానంగానే చూస్తాడు. ప్రతి ఆడదీ తనని చూసి తలుపేసుకుంటుంది. తనకి తెలిసిన ప్రతివాడూ “రంగనాథంగారూ అన్నట్టు ఈ మధ్య....” అని తర్వాత ప్రాణాలు పోయినట్టు ఆగిపోతాడు. అనేసిన ఏ మాటైనా, ఏ అవమానమైనా సరే భరించవచ్చు. కాని ఉచ్చరించకుండా వదిలేసిన అవమానం ఎవరు భరించగలరు?

“అబ్బో! అలా కనిపిస్తాడుగాని....”

“ఊఁ కనిపిస్తాడు గాని.... ” తర్వాత ఎవరూ పూర్తి చెయ్యరు. ఆ చెయ్యనిమాటలు తను పూర్తి చేసుకోగలడు.

“పెళ్ళాన్ని ఆత్మహత్యకు తరిమినవాడు... నిజంగా ఆత్మ హత్యేనా...ఆఁ హా! ఆత్మహత్యేనా..... ఆత్మహత్యే అయ్యుం టుందిలే....”



“ఎండ్రీన్ ఎంత తాగాలో ఆవిడకెలా తెలుసయ్యా?” “నిజమే సుమీ” ఈ రోజుల్లో సూసైడ్ చేసుకునే వాళ్లెవరన్నా ఒక ఉత్తరం అయినా రాయకుండా చస్తారటండీ? కామాక్షమ్మకు ఈ మాట తెలుసోలేదో? ఇంతకీ పెళ్ళాన్ని ఆత్మహత్యకు తరిమిన వాడికి, హత్యచేసిన వాడికి ఏంవింటి భేదం? తల వెంట్రుకవాసి.

తన స్నేహితులే తనని శంకిస్తారు. తన పనివాళ్ళే తనని చూసి అతి వినయం చూపి “హంతకుడు” అని అనకుండా అంటారు. తనని ఆఫీసుకి తీసుకువెళ్లే కారుడ్రైవరు తనని రియల్ వ్యూ మిర్రర్లో ఒకకంట కనిపెడుతూనే వుంటాడు, ఎప్పుడు వెనకనుండి తన కొరికేస్తాడేమోనని భయపడుతున్నట్టు. బహుశా పోలీసులు కూడా రావచ్చు.

ఆలోచిస్తూ రంగనాథం కుర్చీలో కూలిపోయేడు. ఎదురు గుండా పుస్తకాల బీరువా గాజు తలుపులతో దుర్భరమైన నీరస మైన అతని ప్రతిబింబం జబ్బు చేసిన అతని నీడలా వుంది. గోడమీద పెళ్ళిపోటోలో మాత్రం కామాక్షమ్మ నవ్వుతోంది. ఎంత అమాయకంగా ఉంది. ఆ నవ్వు! ఇప్పుడు కూడా అమాయకు రాలు కాదనలేదు. మనిషి హృదయం మంచిది. ఉపకారబుద్ధి వుంది. ప్రేమ వుంది. అభిమానం వుంది. కాని ఆమెకి లేనిది తెలివీ, వివేకం. వీటికితోడు తనమాట చెల్లాలన్న పట్టుదల, ఆమెని క్రూరమైన మూర్ఖురాలిని చేసేసింది. పెళ్ళి కాకముందు ఆమె ఎంత అమాయకంగా ఉండేదంటే, ప్రపంచానికి కావలసిన గడుసుతనం లేని ఈమె కాపురం యెలా చేస్తుందా, సంసారం యెలా తిప్పుకుంటుందా అని అంతా భయపడిపోయేవారు.

పెళ్ళి పెళ్ళిలానే జరిగిపోయింది. ఆనాటి కామాక్షిని బట్టి పెళ్ళికూతుర్ని నిర్వచించవచ్చు. ఆ తర్వాత కొత్తకుండలో నీరులా, కాపురం చల్లగా, హాయిగా కొన్నేళ్ళు గడిచిపోయింది. ఆ రోజులకి ఏట్లో ఎగిరే చేపలవెండి రంగుండేది! మత్తు ఎక్కించే అడవిపూల బరువైన పరిమళం ఉండేది. ఆకాలంలో వారు దినాల్ని దినాలుగానే చూసుకోగలిగేవారు గాని, వారంలోని ఏడవ భాగంగా, నెలలోని ముప్పయ్యోవంతుగా చూసుకోలేక పోయారు. “ఈవేళ, నిన్న, రేపు” ఇవే వారు కాలాన్ని కొలిచే కొలతబద్దలు.

మొదటిపిల్ల పుట్టినా కామాక్షి మొహం నునుసిగ్గుతో వెలిగి పోతూనే వుండేది. తర్వాత యిద్దరు పుట్టేలోగా ఆమెలో విచిత్ర మైన మార్పులు వచ్చేయి. అంతవరకూ ఆమె ఆవాలూ, మెంతులూ చేసుకునేవరకే సంసారం చూసుకునేది. అంతకు

మించి ఆమె తల ఆలోచించ లేకపోయేది. ఏ పొలం అమ్మడం విషయంలోనైనా, ఏ కొత్తవస్తువు కొనడం విషయంలో నైనా అతను ఆమె సలహా అడిగినా, తనకేమీ తెలియదని తప్పించు కునేది. కాని ఆమె యిలా వుండడం మానేసి చాలాకాలైంది. ఆమెలో మార్పు మొదట యెప్పుడు వచ్చిందో చెప్పడం కష్టం. కాని అతను ఆ మార్పును మొదట కనిపెట్టటం వాళ్ళు పాత రేడియోగ్రాం అమ్మేసి కొత్తది కొన్నప్పుడే. ఆవేళ షాపులో అతను మంచి కంపెనీ రేడియోగ్రాం ఎంచేడు. ఆమె మరోటి ఎంచింది ఆమె ఎంచింది మంచిదికాదు. అమాట ఆమెతో బాధపడుతూనే అన్నాడు.

“మనుషులే శాశ్వతంకాదు, వెధవ రేడియోగ్రాంల కొబ్బిందా బాధ? ఎన్నాళ్ళుంటే అన్నాళ్ళే సరి. ఇదే తీసుకోండి” తీర్పు చెప్పేసింది. అక్కడే! ఆ షాపులోనే! షాపువాడు నవ్వుకుండా నవ్వేడు. రంగనాథం బాధ ఆపుకున్నాడు. అప్పటికి ఏదాదై అతను కొత్త వ్యాపారంలో పడి సంసారం అంత పట్టించుకోలేదు. ఆమెలో యింత ధైర్యం, మెండితనం ఎప్పుడు వచ్చేయా అను కుంటూ ఆమె చెప్పిన రేడియోగ్రామే కొన్నాడు. అతను కొన్నా డనడం కేవలం మర్యాద మాటేమో. “ఆమె కొన్నదనాలి” అను కున్నాడతను.

ఆ తర్వాత అలాగే కొన్నాడని చెప్పాలి, తూరుపు పొలం, ఫ్యాక్టరీలో వాటా, కొత్తకారూసు, తను లొంగిపోవడం అతన్ని చాలాళ్ళు బాధపెట్టలేదు. తన మాట కాదని ఆమె ఎదురువచ్చి తన అభిప్రాయం వెలిబుచ్చి నప్పుడల్లా, అతను ఆమెలో పెరుగుతున్న ఆత్మ విశ్వాసానికి లోలోన గర్వించేవాడు. గోడమీద నీడకు వ్యక్తిత్వం, అభిప్రాయం, ఆవేశం రావడంవల్ల ప్రాణం వచ్చినట్టయింది. పెళ్ళికాకముందు అతను ఏమన్నా “సరే మీయిష్టం” అనేది. ఈ అతి ఒబీడియెన్సు అతన్ని బాధించేది. ఎల్లకాలం తన యిష్టమేనా? ఆమెకు స్వంత యిష్టం, స్వంత సరదాలూ, కోరికలూ లేనేలేవా? మానసికంగా ఆమె తనకు ఎందుకు యింత బానిస అయిపోవాలి? ఒక్కనాడైనా” ఇవాళ సినిమాకు వద్దు. సర్కసుకు వెళదాం” అనకూడదా? అనలేదా? అని పెళ్లైన తర్వాత అతను కొన్ని సంవత్సరాలు మధనపడ్డాడు. కాబట్టి ఆమెకు వచ్చిన వ్యక్తిత్వానికి అతను ఎంతో సంతోషం చేడు. పిచ్చి పువ్వుకు పరిమళం వచ్చినట్టయింది. కడసారి మూగపిల్ల గొంతెత్తి గంధర్వగానం చేసినట్టు, రెక్కవిరిగిన

బంగారు పిచ్చుక మళ్ళీ ఎగిరినట్టు అతనికి అనిచింది. అప్పుడు అతను తన ప్రాణానికే ఒక నిండుతనం వచ్చినట్టు ఫీలయ్యేడు.

కాని ఆరోజు - ఇప్పటి కెన్నేళ్ళు జెతుంది.... పది కావచ్చు. ప్రాణం పోయినట్టయింది. ఈడొచ్చిన తన చెల్లెలు పెళ్ళి విషయంలో ఆమెతో ప్రస్తావించి తన దూరపు బంధువు శర్మకి యివ్వాలన్న తన అభిప్రాయం వెలిబుచ్చేడు కాని ఆమె తన పినతల్లి కొడుక్కే యివ్వాలంది. ఎలా ఇవ్వరో చూస్తానంది. ఇవ్వకపోతే యిక నన్నెలా చూస్తారోకూడానని బెదిరించింది. తనమాట చెల్లకపోతే తన శవాన్నే అతను చూడగలుగుతాడని వ్యాఖ్యానించింది.

ఆమె మాటే చెల్లింది. పెళ్ళి సవ్యంగానే జరిగింది. కొత్త దంపతుల కాపురం అనుకున్న దానికంటే నిండుగానే జరుగు తోంది. కాని నిండుతనం పోయింది అతని జీవితంలోనే. ఆ తర్వాత ఆమె మాటే పైమాట. ఆమె చేయే పై చేయి. ఆమె ఆ యింటి యజమాని, యజమానురాలు కూడాను. ఆమె మళ్ళీ ఆత్మహత్య బెదిరింపు ప్రయోగిస్తుందేమోనని అతడు కొన్నాళ్ళు ఏ విషయంలోనూ తన అభిప్రాయాన్నే వెలిబుచ్చలేదు. ఆ తర్వాత తన దృష్టిలోనే తను చౌక అయిపోయి, సర్దుకోవలసిన విషయాలలో కూడా మొండిగా తన అభిప్రాయానికి అతుక్కు పోయి ఆమెతో పేచీలుపడ్డాడు. అతనిలో వచ్చిన మార్పుకి ఆమె మొదట్లో కొంత వెనుకంజ వేసినా, అన్ని ముఖ్య విషయా ల్లోనూ తనమాటే చెల్లించుకుంది.

శివుడికి మూడోకన్ను, విష్ణువుకి సుదర్శనం, అర్జునుడికి పాశుపతాస్త్రం ఆఖరి ఆయుధాలు. ఆమెకు ఆత్మహత్య బెదిరింపు ఆఖరి సాధనం.



జీవితంలో ఎండమావులుంటాయి డిసెప్టోయెంట్ మెంట్స్ వుంటాయి. ట్రాజడీస్ వుంటాయి. పొడుగ్గాపడే ఎండ, నీడలు వుంటాయి. ఇవన్నీ అతనికి తెలుసు. వీటిని ఎదుర్కోవడానికి అంతనెపప్పుడు సిద్ధమే. కాని బొంబాయి యెప్పుడు వెళ్ళాలో కారు ఎప్పుడు మార్చేయాలో పొలాలు ఎవరికి మక్తాకి యివ్వాలో, కొత్త బిజినెస్లో ఎందరు పనివాళ్ళుండాలో నిర్ణ యించవలసింది తనా? ఆమె?

తన యింట్లో తన కుక్కలా, తన తాలుకు నిన్నటి నీడలా అయిపోయింది అతని జీవితం. అయినా అతను తన అసంతృప్తి

బైటపెట్టలేదు. లోపల అగ్నిపర్వాతాలు పేలుతున్నా పైకి లావా రానివ్వక మధురమైన మంచుజల్లులే వెదజల్లేవాడు. ఎండిన పువ్వుకి సెంటు రాసినట్టున్నా అతని మొహాన్ని చిరునవ్వు ఎప్పుడూ అతుక్కునే వుంది. అతనికి నలభై దాటి రెండేండ్లయి పోయింది. జీవితం ఇంక మహా ఎన్నాళ్ళుంటుంది? పది పది పేను సంవత్సరాలు! ఇన్నాళ్ళు ఆవేశాన్ని నిరోధించిన కట్టను ఈనాడు ఎలా తెగ్గొట్టాలి? ఆమె అతని భార్య. అర్ధాంగి. ఆమె జీవితంలో సంతోషించి తను పోయిననాడు “మంచి మనిషి” అని నిండుమనసుతో అంటే చాలు అతనికి, తను ఒక మహోన్నత లక్ష్యాన్ని సాధించినట్టే. మౌఢ్యం మినహాయిస్తే ఆమెకూడా ఏమంత తెలివి తక్కువది కాదు. ఆమె కొనే సామాను వేగంగా చెడిపోవడంవల్ల వారి సంసారం దివాలా తియ్యదు. ఇలా సర్దుకు పోవడమే అతని జీవిత లక్ష్యం. కాని అతి స్వల్పలక్ష్యాలు కూడా ఒక్కొక్కప్పుడు సాధించలేక పోతాము.

పదిరోజుల కిందట తన అన్న కూతుర్ని మెడిసిన్లో ప్రవేశ పెడదామన్న అతని ఆశయం, అవకాశం అతను వదులుకోవాల్సి వచ్చినప్పుడు అతను ఒక మౌఢ్యశక్తికి బలిపశువుగా తను మారి పోయినట్టు యాతనపడక తప్పలేదు.

“ఆడముండలకి ఎమ్బీ బియస్సేమిటి? నాశ్రాద్దం! మెడిసిన్ చదివిన దెవర్తయినా మొగుడితో కాపురం చేస్తుందా?” అని ఆమె పైనల్గా అనేసి పక్కమీద పడుకొని కళ్ళు మూసు కున్నప్పుడు, ఒక గేదెకి గేదెనే తృప్తిగా తీసేసి కళ్ళు మూసుకుని కలలుకంటున్న ఆడపులిలా కన్పించిందామె అతని కంటికి. అతను ఆమెతో వాదించేడు. బతిమాలేదు. బుజ్జగించేడు. కోప్పడ్డాడు. ఆమె తన పాత బెదిరింపు అతనిమీదికి విసిరింది, “నన్ను మళ్ళీ ప్రాణాలతో చూడాలని లేకపోతే ప్రవేశపెట్టుకోండి, మెడికల్ కాలేజీలోనో, మంగమ్మ సర్కసులోనో.....” ఆఖరుసారి పేలిన ఫిరంగి చావులాచల్లగా ఊరుకుండిపోయింది.

మూర్ఖత వివేకాన్ని మరోసారి జయించింది. మరోసారి అతని జెండా నేల కూలింది. ఈ పదిరోజులూ చల్లారుతున్న మరఫిరంగుల పొగ అతని గుండెల్ని ఉక్కిరిబిక్కిరి చేస్తూనే వుంది.



ఈ వేళ అతని జీవితంలోకెల్లా క్లిష్టమైనరోజు. ఎప్పుడో చూసిన అక్షరాలావున్న కవరు అతను చింపుతున్నప్పుడు ఆమె అతని పక్కనేవుంది. ఉత్తరం సరస్వతి దగ్గర్నుండి. సరస్వతి-

వెన్నెల ఏరు- నవ్వుల పువ్వు ఆమె మనసులోని మల్లెలు అందరికీ కన్పిస్తాయి.

ఎన్నాళ్ళయింది ఆమెనుచూసి? ఎన్నేళ్ళో? ఏ పాత జన్మలోనో! ఏ పాడుబడ్డ బురుజుమీద ఎన్నడో! కాలంలో కలిసిపోయిన రాణి తిరిగి నిలబడి నవ్వుతున్నట్టు, ఏనాడో విరిగిపోయిన కల అతుక్కున్నట్టు,

“రేపు మెయిల్లో సరస్వతోస్తుందిట..నెల ఉంటానంటోంది?”

“సరస్వతంటే ఎవరు? మీరు చిన్నప్పుడు కొంగు పట్టుకు తిరిగిన ఆ తాటకెనా? ఇంకా ఆ రాక్షసిని మరచిపోలేదా? అది రాసిన వుత్తరం పట్టుకుంటేనే చింకిచేటంతైంది అయ్యగారి మొహం.” ఆమె మాటలు నిప్పులకత్తుల్లా గుచ్చుకున్నాయి అతని హృదయంలో. ఆఖరిసారిగా చెప్పేసింది “ఆ పిశాచి తన యింట్లో కాలు పెట్టిన క్షణానే తానీలోకం వదిలేస్తాననీ, రావద్దని ఆమెకు రాత్రిలోగానే టెలిగ్రాం ఇవ్వమనీ.”

అతను టెలిగ్రాం యివ్వలేదు. అందరి మానవుల హృదయాల్లోనూ ఉన్న అసహ్యం అంతా నింపేసింది క్షణకాలంపాటు. “ఏమైతే అదే అవనీ, టెలిగ్రాం యివ్వను” నిశ్చయించుకున్నాడు.

సరస్వతి తనకు దూరపుబంధువు. చిన్ననాటి స్నేహితురాలు. ఆమె తనంతగా తను వస్తానంటే రావద్దనడం రాక్షసత్వం. ఈ విషయాలు నచ్చ చెప్పడానికి కూడా వీల్లేకుండా కామాక్షమ్మ కిందగదిలో తలుపు గడియ వేసుకొనిపడుకుంది. ఆమె దగ్గరికి వెళ్ళి నచ్చజెప్పుదామన్నా; గొడవపడదామన్నా వీల్లేకుండా యింటినిండా బంధువులున్నారు.

“టెలిగ్రాం యివ్వను” అని అతను ఆ మధ్యాహ్నం అన్నప్పుడు ఉన్న ధైర్యం కాలంజరుగుతున్న కొద్దీ సడలిపోసాగింది. ఆకుల్లాంటి సాయంత్రపు నీడలు గరళంలాంటి గాఢాంధకారం లోకి మారేసరికి మనసు లోని ధైర్యం తిరిగి కరిగిపోయింది.

తన భార్య పతివ్రత. తన బిడ్డలు ఆరోగ్యవంతులు. అదృష్టవంతులు. తనకు భారీ ఎత్తున బిజినెస్ వుంది. బోలెడు భూములున్నాయి. ఆరోగ్యం వుంది. ఐశ్వర్యం వుంది. కాని అశాంతి అతని మనస్సుని వదలదు. నిత్యం ఏదోవ్యధ వేధిస్తూ వుంటుంది. ఈగండం ఎలా గడుస్తుంది? అతను ఆలోచన సుళ్ళలో గిరగిర తిరిగిపోతున్నాడు.

కాలకూటం చల్లై యీ కాళరాత్రి అంతం అవదా? ‘అవదా’ అన్నట్టు గోడగడియారం కాలాన్ని సమ్మెటతో కొట్టి సాగదీస్తు

న్నట్టు చప్పుడు చేస్తోంది. ఎదురుగా పుస్తకాల బీరువాలో తన ప్రతిబింబం తను చనిపోయేక తీసిన ఫోటోలా వుంది.

కిటికీవరకూ నీరసంగా యాంత్రికంగా నడిచివెళ్ళే దతను. దూరాన పోతున్న కారు డేంజరులైట్లు తన పైశాచికపు పని పూర్తి చేసుకొని చప్పుడు లేకుండా నవ్వుతూ వెళ్ళిపోతున్న పిశాచం కళ్ళలా మెరుస్తున్నాయి.

ముసిలిరాక్షసుడి బోసినోరులా వున్న ముదిమామిడి తొర్రలోపల పడిన వెన్నెలని తాగేస్తున్నట్లుంది.

తనగుండె తనకే భయంకరంగా వినిపించేటంత గట్టిగానూ, ఎప్పుడు ఆగిపోతుందో చెప్పలేనంత జోరుగానూ కొట్టుకుంటోంది.

అప్రయత్నంగా వెనక్కి తిరిగేడు. పెళ్ళిఫోటోలో కామాక్షి శత్రు వంశాన మిగిలివున్న పసిగుడ్డును కూడా కడతేర్చిన పిచ్చిరాణిలా నవ్వుతోంది.

ఈలోగా...

భగవాన్! ఏమిటా నూతిలో చప్పుడు? గిర్రున వెనక్కి తిరిగేసరికి అప్పుడే రెండో ఆట సినిమానుండి వచ్చిన పక్కింటి పడుచుజంట కాళ్ళు కడుక్కోవడానికి నూతిలోనుండి బాల్బీ తోడుతూ కనిపించేరు. ఈ రాత్రి ఏం కానుందో?

మర్నాడుదయం ఏ పాపం చెయ్యని పసిపాపలా బాలు భానుడు లేచేలోగా తను ఏ దృశ్యాలు చూడాలో?

నూతిచుట్టూ మనుషులు. ‘అయ్యో పాపం! ప్సే!ప్సే!ప్సే.... పోలీసుల కాలిజోళ్ళ ఇనుపమేకులు నల్లరాళ్ళమీద రేపే నిప్పుల రవ్వలు.. పంచాయితీ పెద్దల పాదాలకింద నెరసిన జుట్టులో వివేకం.. కుతూహలానికి లొంగి బలవంశాన చచ్చిన మనిషిని చూసే చుట్టుపక్కల వాళ్ళ కపటసానుభూతి. తడిసిన తెల్ల మిల్లు బట్టలోంచి ఎర్రగా కన్పించే శవం శరీర భాగాల-ఏం చూడాలో! అనుకుంటూ ఈజీచైర్లో కూర్చుని ఆలోచించసాగేడు అతను.

❖ ❖ ❖

పదిమంది ఒక్కసారి తన్నినట్టు తెరుచుకున్న తలుపుల చప్పుడుకు ఉలిక్కిపడి లేచేదతను.

“లెండి, లెండి, తొమ్మిదైనా అయ్యగారికి మేలుకొలుపు లవ లేదు కాబోలు” అంటూ నవ్వుతూ ప్రవేశించింది కామాక్షమ్మ కాఫీట్రేతో.

(జ్యోతి, దీపావళి 10.11.1967)